

மதிப்பீட்டுத் திட்ட விளக்கக் குறிப்புகள்
(Explanatory Note for Scheme of Valuation)
தட்டச்சு - தமிழ் மற்றும் ஆங்கிலம் - இரண்டாம் தாள்
(எல்லா நிலைகளும்)

பொது

1. மதிப்பீட்டாளர்களுடைய பணியைக் கடந்த காலத்தில் நோக்கும்போது, இத்திட்டம் சிலரால் சரிவரப் புரிந்துகொண்டு அமுலாக்கப்படவில்லை என்பது தெரிகிறது. ஆகவே, இத்திட்டத்திலுள்ள ஒரு சில விதிகளைக் குறித்து விளக்கங்கள் கீழே தரப்படுகின்றன. இவ்விளக்கங்களையும் கருத்திற்கொண்டு மதிப்பீட்டுத் திட்டத்தின்படி (Scheme of Valuation) விடைத்தாள்களை மதிப்பீட்டாளர்கள் மதிப்பிட வேண்டும்.
2. தட்டச்சு செய்யப்பட்ட தாளின் மேற்பகுதி கையெழுத்தினால் பூர்த்தி செய்யப்படாமலிருந்தால், மதிப்பெண் ஏதும் குறைக்கக் கூடாது.
3. சிவப்பு மையை உபயோகித்தல்: மதிப்பீட்டாளர் உபயோகப்படுத்த வேண்டிய மையின் நிறம் சிவப்பாக இருக்க வேண்டும்.
4. வினா எண்கள்: விடைத்தாளில் வினா எண்கள் தட்டச்சு செய்யப்படாமல் இருந்தால் அதற்காக மதிப்பெண்கள் ஏதும் குறைக்கக் கூடாது.

விளக்கங்கள்:

1. வினாவிற்குரிய மதிப்பெண்களைக் கவனத்தில் கொள்ளுதல்: வினாத்தாளில் ஒவ்வொரு வினாவிற்கும் குறிப்பிடப்பட்டுள்ள மதிப்பெண்கள் மறவாமல் சரியாகக் கவனத்திற்கொண்டு பிழைகளுக்குரிய மதிப்பெண்கள் குறைக்கப்பட்டபின், மீதமுள்ள மதிப்பெண்கள் தான் முறையாகத் தரப்பட வேண்டும். மாறாக, வினாவிற்குரிய மதிப்பெண்களுக்கு அதிகமாகவோ, குறைவாகவோ தவறாகக் கணக்கிலெடுத்து, தவறான மதிப்பெண்கள் தரும் பழக்கம் கைவிடப்பட வேண்டும்.
2. வினாக்களுக்குரிய மதிப்பெண்கள் மேலட்டையில் தனித்தனியே எழுதுதல்: வினாக்களுக்குரிய ஒவ்வொரு விடைக்கும் மதிப்பெண்கள் மேலட்டையில் தனித்தனியாக அந்தந்த வினா எண்ணுக்கு நேராக எழுதப்பட்டு, எல்லா விடைகளுக்கும் வழங்கப்பட்ட கூட்டு மதிப்பெண்கள் அதற்குரிய இடத்தில் எழுதப்பட வேண்டும். ஒவ்வொரு வினாவிற்கும் வழங்கப்பட்ட மதிப்பெண்கள் தனித்தனியாகக் குறிக்கப்படாமல், எல்லா விடைகளின் கூட்டு மதிப்பெண்கள் மட்டும் மேலட்டையில் எழுதப்படுவது தவிர்க்கப்பட வேண்டும்.
3. தாளின் பின்புறம் தட்டச்சு செய்தல்: விடைத்தாளின் முன்புறம் தட்டச்சு செய்வதற்குப் பதிலாகப் பின்புறம் தட்டச்சு செய்திருந்தால், அதற்காக மதிப்பெண் ஏதும் குறைக்கக் கூடாது. தட்டச்சு செய்யப்பட்ட பகுதி முழுமையும் மதிப்பீட்டுத் திட்டத்தின்படி மதிப்பிடப்பட்ட வேண்டும். (1.5)

4. **தாளின் இரு புறமும் உள்ள விடை மதிப்பிடப்படுதல்:** எந்த வினாவிற்கு விடையை ஒரே பக்கத்தில் முடிக்க முடியாமல் இன்னொரு பக்கத்திலும் (பின்பக்கத்திலோ / வேறு தாளிலோ) தொடர்ந்து தட்டச்சு செய்திருந்தால், அதைக் கணக்கில் எடுத்துக்கொள்ளாமல் விட்டுவிடக் கூடாது. இரண்டு பக்கங்களிலும் தட்டச்சு செய்யப்பட்டுள்ள விடை முழுவதையும் பார்த்து பிழைகளுக்குரிய மதிப்பெண்கள் குறைக்கப்பட்டு உரிய மதிப்பெண்கள் வழங்கப்பட வேண்டும்.
5. **ஒரே சொல்லில் பல்வேறு பிழைகள்:** ஒரே சொல்லில் ஒன்றுக்கு மேற்பட்ட பல்வேறு பிழைகள் இருந்தாலும், ஒரே பிழையாகத்தான் கணக்கிடப்பட வேண்டும் என்கிற விதி சரியாக அமுலாக்கப்பட வேண்டும். (1.6)
6. **கூடுதல் / மீண்டும் தட்டச்சு செய்தல் (Addition / Repetition):** ஏதாவது ஓரிடத்தில் தேவையில்லாத சொல் / சொற்கள் கூடுதலாகவோ (Addition) அல்லது தட்டச்சு செய்யப்பட்டிருந்தாலோ (Repetition) ஒவ்வொரு சொல்லாகக் கணக்கிலெடுத்துக் கொள்ளாமல், அப்பகுதி முழுமையும் மொத்தமாக ஒரு பிழையாகக் கருதப்பட்டு, ஒரு பிழைக்குரிய மதிப்பெண்கள்தான் குறைக்கப்பட வேண்டும் என்பதைத் தெளிவாகப் புரிந்து கொண்டு சரியாக அமுல்படுத்த வேண்டும். இப்படி மொத்தத்தில் ஒரு பிழையாகக் கருதப்பட்ட சொற்களில் தவறுகள் இருக்குமானால், அவை பிழைகளாகக் கருதப்படக் கூடாது. (2.2.1)
இத்தகைய Addition / Repetition ஒரு வினாவில் பல்வேறு இடங்களில் காணப்பட்டால், ஒவ்வொரு இடத்திற்கும் தனித்தனியாக இந்த முறை அமுலாக்கப்பட வேண்டும்.
7. **விடப்பட்ட (Omission) சொற்களுக்காக பிழைகளைக் கணக்கிடும் முறை:** “விடப்பட்டது” தனியொரு சொல்லாக இருந்தால், அதில் எத்தனை எழுத்துக்கள் இடம் பெற்றிருந்தாலும், ஐந்து தட்டுக்களைக் (Strokes) கொண்டது ஒரு சொல் என்கின்ற முறையைப் பின்பற்றாமல் ஒரே ஒரு சொல் விடப்பட்டதாகத்தான் அது கணக்கிடப்பட வேண்டும். (2.16.2)
ஒன்றுக்கு மேற்பட்ட சொற்கள் விடப்பட்டிருந்தால் அவற்றில் இடம் பெற்றிருக்கின்ற மொத்தத் தட்டுக்கள் (Strokes) கணக்கிடப்பட்டு, அவை ஐந்தால் வகுக்கப்பட்டு எத்தனை சொற்களாகக் கணக்கிடப்படுகின்றனவோ அத்தனை பிழைகளாகக் கணக்கிட்டு அவற்றுக்குரிய மதிப்பெண்கள் குறைக்கப்பட வேண்டும். (2.16.3)
8. **சொற்களுக்கிடையே இடம் விடாமை:** இரண்டு சொற்களுக்கிடையில் இடம் விடப்படாமலிருந்தால் அது பிழையாகக் கருதப்பட வேண்டும். பல இடங்களில் இத்தகைய பிழைகள் (அதாவது சொற்களுக்கிடையில் இடம் விடாமை) இருந்தாலும் அவைகளை ஒவ்வொரிடத்திலும் காணப்படும் பிழைகளாகக் கணக்கிலெடுத்து, அவற்றுக்குரிய மதிப்பெண்களைக் குறைக்க வேண்டும். (2.21.3)
(சொற்களுக்கிடையில் சில இடங்களில் ஒரு இடம் விடுவதற்குப் பதிலாக இரண்டு இடங்கள் விட்டுத் தட்டச்சு செய்திருந்தால் அவைகளைப் பிழையாகக் கருத வேண்டாம்).

9. பெரிய எழுத்து / சிறிய எழுத்து (ஆங்கிலத்திற்கு மட்டும்): பெரிய எழுத்து (Capital Letter) தட்டச்சு செய்ய வேண்டிய இடத்தில் சிறிய எழுத்தைத் தட்டச்சு செய்தால், அது ஒரு பிழையாகக் கருதப்பட வேண்டும். ஆனால் ஒரே நிறுவனத்தை அல்லது ஒரே பெயரைக் குறிக்கும் பல சொற்களின் தொகுப்பில் ஒவ்வொரு சொல்லின் முதல் எழுத்தும் பெரிய எழுத்தாகத் தட்டச்சு செய்யப்படுவதற்குப் பதிலாக சிறிய எழுத்தாகத் தட்டச்சு செய்யப்பட்டிருக்குமானால், மொத்தத்தில் ஒரு பிழையாகத்தான் கருத வேண்டுமெனியொழிய அந்தத் தொகுப்பிலுள்ள சொற்களைக் கணக்கிலெடுத்தோ, அல்லது சிறிய எழுத்தாகத் தட்டச்சு செய்யப்பட்ட சொற்களை மட்டும் கணக்கிலெடுத்தோ, தனித்தனியாக, ஒவ்வொன்றுக்கும் மதிப்பெண்கள் குறைக்க வேண்டாம். எடுத்துக்காட்டாக, அப்பேர்ப்பட்ட சில பெயர்கள் கீழே தரப்பட்டுள்ளன.

Tamil Nadu Public Service Commission
Fourth Pay Commission
Housing Development Financial Corporation
Tamil Nadu Legislative Assembly
Reserve Bank of India

10. தமிழ் தட்டச்சுக்கு மட்டும் வினாத்தாளில் சில வார்த்தைகள் சேர்த்து எழுதப்பட்டிருந்தாலோ, அல்லது முறைப்படி பிரித்து எழுதப்பட்டிருந்தாலோ, அவைகளை வினாத்தாளில் உள்ளவாறு அப்படியே தட்டச்சு செய்திருந்தாலும், அல்லது சேர்த்து எழுதியிருந்த வார்த்தைகளை முறைப்படி பிரித்துத் தட்டச்சு செய்திருந்தாலும் பிழையாகக் கருத வேண்டாம்.

தலைவர்,
 தேர்வு வாரியம்,
 சென்னை 25.